

## 8. தமிழ்நாட்டுப்பாடநூல்கழகம்

தரமான பாடநூல்களை தேவைப்படும் அனைவருக்கும் உரிய காலத்தில் எளிதாகக் கிடைக்கச் செய்ய வேண்டும் என்பது இக்கழகத்தின் நோக்கமாகும். மாநில பாடத்திட்டத்தின்கீழ் 1 முதல் 12ஆம் வகுப்பு வரை பயிலும் மாணவ, மாணவியருக்கு பாடநூல்கள் கிடைப்பதை உறுதி செய்யவும் மற்றும் ஆதிதிராவிடர், பிற்படுத்தப்பட்டோர், மிகவும் பிற்படுத்தப்பட்டோர், சீர்மரபினர் பிரிவினருக்கு இலவசப் பாடநூல்கள் வழங்குவதும் இக்கழகத்தின் செயல் நோக்கமாகும்.

சமச்சீர்க் கல்வி திட்டம் அறிமுகப்படுத்துவதன் காரணமாக, அத்திட்டத்தின் கீழ் 1 மற்றும் 6 ஆம் வகுப்புகளுக்கான பாடநூல்களை அச்சடிக்கும் பொறுப்பு தமிழ்நாட்டுப் பாடநூல் கழகத்திடம் ஒப்படைக்கப்பட்டுள்ளது. சமச்சீர் கல்வியின் நோக்கத்தை நிறைவேற்றும் வகையில் 1 மற்றும் 6ஆம் வகுப்புகளுக்குத் தேவையான தரமான பாடநூல்களை பல வண்ணங்களில் நவீன அச்சத் தொழிற் நுட்பத்துடன் (CTP மூலம்) தமிழ்நாட்டுப் பாடநூல் கழகம் அச்சடித்து வழங்க உள்ளது.

### 8.1. பாடநூல்களின் விவரம்

தமிழ்நாட்டுப் பாடநூல் கழகம் 1 முதல் 12ஆம் வகுப்பு வரையில் 513 தலைப்புகளில் 540 பாடநூல்களை (தொகுதி-I மற்றும் II உட்பட) அச்சிடுகிறது. பாடநூல்கள் மற்றும் தொழிற்கல்விக்கான பாடநூல்கள் மற்றும் ஆசிரியர் பட்டய பயிற்சிக்கான வளநூல்கள், பாடநூல் கழகத்தால் அச்சடிக்கப்பட்டு வழங்கப் படுகின்றன அதன் விவரம் பின்வருமாறு:-

- மாணவர்களுக்கான பாடநூல்கள்
- சமச்சீர்க் கல்வி திட்டத்தின்கீழ் 2010- 2011 கல்வியாண்டிற்கான 1 மற்றும் 6ஆம் வகுப்புகளுக்கு மாற்றியமைக்கப்பட்ட பாடநூல்கள்.
- மேல்நிலை முதல் மற்றும் இரண்டாம் ஆண்டு மாணவர்களுக்கான தொழிற்கல்வி பாடநூல்கள்
- 6ஆம் வகுப்பு முதல் 12ஆம் வகுப்பு வரை பயிலும் மாணவர்களுக்கான சுற்றுச்சூழல் கல்வி பாடநூல்கள்
- அரசு பல்தொழில்நுட்ப கல்லூரிகளில், முதல் மற்றும் இரண்டாம் அரையாண்டு பட்டயப் படிப்பிற்கான பாடநூல்கள்.
- சிறுபான்மை மொழிகளில் பயிலும் மாணவர்களுக்கு 10ஆம் வகுப்பு வரை மொழி மற்றும் வழிப் பாடநூல்கள், மேல்நிலை முதலாம் மற்றும் இரண்டாம் ஆண்டு பள்ளி மாணவர்களுக்கு சிறுபான்மை மொழிப் பாடநூல்கள்.
- ஆசிரியர் பட்டயப் பயிற்சி மாணவர்களுக்கான வளநூல்கள்
- ஆதிதிராவிடர் நலத்துறை, பிற்படுத்தப்பட்டோர் மற்றும் மிகவும் பிற்படுத்தப்பட்டோர் நலத்துறைகளின் கீழ் இயங்கும் பள்ளிகளில் 10 மற்றும் 12ஆம் வகுப்பு மாணவர்களுக்கு சிறப்பு வழிகாட்டி நூல்கள்
- பெற்றோர் ஆசிரியர் கழகத்திற்காக 10 மற்றும் 12ஆம் வகுப்பிற்கான வினாவங்கி, மாதிரி வினாவங்கி மற்றும் தீர்வு நூல்கள்

### 8.2. இலவசப் பாடநூல் விநியோகம்

அரசுப் பள்ளிகள் மற்றும் அரசு உதவி பெறும் பள்ளிகளில் 1 முதல் 12ஆம் வகுப்பு வரை பயிலும் அனைத்து மாணவர்களுக்கும், சுயநிதிப் பள்ளிகளில், தமிழ் வழியில் பயிலும் மாணவர்களுக்கும் இலவசப் பாடநூல்கள் விநியோகம் செய்யப்படுகின்றன. மேலும்,

மெட்ரிகுலேசன் பள்ளிகளில் 1 முதல் 12ம் வகுப்பு வரையில் பயிலும் மாணவர்களுக்கு தமிழ்ப்பாடநூல்கள் மட்டும் 2007-2008ம் கல்வியாண்டு முதல் இலவசமாக வழங்கப்பட்டு வருகின்றன.

### 8.3. பிற துறைகளுக்கான இலவசப் பாடநூல்கள்

ஆதிதிராவிடர் நலத்துறை, பிற்படுத்தப்பட்டோர், மிகவும் பிற்படுத்தப்பட்டோர் மற்றும் கள்ளர்சீர்மரபினர் நலத்துறை, சமூக நலத்துறை மற்றும் வனத்துறையினால் நடத்தப்படும் பள்ளிகளில் பயிலும் மாணவர்களுக்கான இலவசப் பாடநூல்கள் தமிழ்நாட்டுப் பாடநூல் கழகத்தால் அச்சடிக்கப்பட்டு இக்கழக வட்டார அலுவலகங்களிலிருந்து அந்தந்தத்துறைகளுக்கு நேரிடையாக வழங்கப்படுகின்றன.

### 8.4. இலவசப் பாடநூல்கள் விநியோகம் விவரம்

வருடம்	எண்ணிக்கை (இலட்சத்தில்)	மதிப்பு (இலட்சத்தில்)
2006-2007	669.21	6400.04
2007-2008	676.65	6857.71
2008-2009	628.32	7851.11
2009-2010	665.89	8393.47
2010-2011	620.20	7102.20 (தோராயமாக)

### 8.5. பிற மாநிலங்களில் தமிழில் பயிலும் மாணவர்களுக்கு வழங்கப்படும் இலவசப் பாடநூல்கள்

தமிழ்நாட்டுப் பாடநூல் கழகம் மும்பை மாநகராட்சி, டெல்லி தமிழ்ச் சங்கம், அகமதாபாத் மாநகராட்சி, அந்தமான் நிகோபார் தமிழ் ஐக்கிய சங்கம், கொச்சின் போன்ற பிற மாநிலங்களில் உள்ள தமிழ் மாணவர்களின் நலனுக்காக ஆண்டுதோறும் பாடநூல்களை இலவசமாக வழங்கி வருகிறது.

### 8.6. இணையதளம்

இந்தியாவிலேயே 1 முதல் 12 ஆம் வகுப்புகளுக்கான பாடநூல்களை வலைத்தளத்தில் வெளியிடும் ஒரே மாநிலமாக தமிழ்நாடு திகழ்கிறது. தமிழ்நாட்டுப் பாடநூல் கழகம், தமிழ், ஆங்கிலம் மற்றும் சிறுபான்மை மொழிகளான தெலுங்கு, மலையாளம், கன்னடம் மற்றும் உருது உட்பட 6 மொழிகளில் 540 பாடநூல்களை வெளியிட்டு வருகிறது. தொடக்க நாள் அன்று 348 பாடநூல்கள் இணைய தளத்தில் வெளியிடப்பட்டன.

ஆசிரியர் பட்டயப் பயிற்சிக்கான வளநூல்கள் மற்றும் 10ம் வகுப்பு மெட்ரிகுலேசன் பள்ளி பாடநூல்கள் சேர்த்து மொத்தம் 21 பாடநூல்கள் 08-09-2008 அன்று இணைய தளத்தில் வெளியிடப்பட்டன. கூடுதலாக இரண்டாம் ஆண்டு ஆசிரியர் பட்ட பயிற்சிக்கான 11 வளநூல்கள் 24-8-2009 அன்று இணையதளத்தில் வெளியிடப்பட்டன. மீதமுள்ள பாடநூல்களும் படிப்படியாக இணைய தளத்தில் வெளியிட திட்டமிடப்பட்டுள்ளது.

இணையதளம் தொடங்கப்பட்ட நாளிலிருந்து மாணவர்கள் மற்றும் பெற்றோர்களிடம் நல்ல வரவேற்பினை பெற்றுள்ளது. 31-1-2010 தேதியில் இந்த இணையதளம் 8,33,790 பார்வையாளர்களைக் கொண்டுள்ளது. இதில் வெளிநாடுகளில் வசிக்கும் தமிழர்களின் எண்ணிக்கையும் அடங்கும்.

இணைய தளத்தின் முகவரி : [www.textbooksonline.tn.nic.in](http://www.textbooksonline.tn.nic.in)